

1. प्रधानमंत्री नरेन्द्र मोदी ने कहा— भारत और अमरीका के बीच अंतरिम व्यापार समझौते से देश के किसानों और उद्यमियों सहित विभिन्न क्षेत्रों के लिए खुलेंगे नए अवसर।
2. प्रदेश विधानमंडल का बजट सत्र नौ फरवरी से : 11 फरवरी को पेश होगा बजट, विधानसभा अध्यक्ष सतीश महाना ने सत्र के दौरान सुरक्षा का विशेष ध्यान रखने का दिया निर्देश।
3. बसपा अध्यक्ष मायावती ने आज लखनऊ में 2027 विधानसभा चुनाव की तैयारियों को लेकर की समीक्षा बैठक : पार्टी के जनाधार को बढ़ाने पर की चर्चा।
और
4. प्रदेश में दो अलग-अलग सड़क हादसों में 9 लोगों की मृत्यु।

अंतरिम व्यापार समझौते के फ्रेमवर्क को सुखद खबर बताया है। उन्होंने दोनों देशों के बीच संबंधों की प्रगाढ़ता के प्रति व्यक्तिगत प्रतिबद्धता के लिए अमरीका के राष्ट्रपति डॉनल्ड ट्रंप को धन्यवाद दिया है। सोशल मीडिया पोस्ट में श्री मोदी ने कहा कि यह फ्रेमवर्क भारत-अमरीका साझेदारी की गहराई, विश्वास और गतिशीलता को दर्शाता है।

उन्होंने कहा कि यह भारत के मेहनती किसानों, उद्यमियों, सूक्ष्म, लघु और मध्यम उद्यमों, स्टार्टअप नवप्रवर्तकों, मछुआरों और अन्य लोगों के लिए नए अवसर खोलकर 'मेक इन इंडिया' को मजबूती देगा। श्री मोदी ने कहा कि इससे महिलाओं और युवाओं के लिए बड़े पैमाने पर रोजगार के अवसर सृजित होंगे।

वाणिज्य और उद्योग मंत्री पीयूष गोयल ने आज कहा कि भारतीय निर्यातों के लिए भारत-अमरीका अंतरिम व्यापार समझौते के अन्तर्गत 50 प्रतिशत पारस्परिक शुल्क को अब घटाकर 18 प्रतिशत कर दिया गया है। नई दिल्ली में आज भारत-अमरीका के संयुक्त बयान पर मीडिया से बातचीत में श्री गोयल ने कहा कि यह समझौता देश के कृषि और डेयरी क्षेत्र की रक्षा करता है। इस समझौते के अन्तर्गत कृषि उत्पादों पर अमरीका में कोई शुल्क नहीं लगेगा। इसके साथ ही रत्न, आभूषणों के साथ-साथ फार्मा, कॉफी और अन्य कई वस्तुएं अमरीका को शुल्क मुक्त निर्यात की जाएंगी। बाइट.....

भारत के साथ अपने संबंधों को और मजबूत बनाने के दृष्टिकोण से जो बाइलाइकल ट्रेन एग्रीमेंट का पहला अंश अब तय किया है उसके तहत पचास प्रतिशत की जो रजिब्रोक्ल टैरिफ भारत के निर्यात के ऊपर अमेरिका में लगती थी वो अब पचास प्रतिशत से घटकर मात्र अठह प्रतिशत लगेगी। कई ऐसे वस्तुवें जिसके ऊपर अब शुन्य ड्यूटी लगेगी जब हमारे निर्यातक अमेरिका में समान भेजेंगे। चेम और डाइमेंडपूरी तरीके से शुन्य ड्यूटी

लगेगी। फार्मसूटिकल प्रोडक्ट्स जो भारत से दवाईया बड़े रूप में जाती हैं लगबग 13 बिलियन डॉलर कीउस पे शुन्य ड्यूटी लगेगी। स्मार्ट फोन्स जो भारतसे बड़े रूप में अमेरिका जाते हैं उस में आगे भी चलकर शुन्य ड्यूटी ही लगी रहेगी। इस प्रकार से ढेर सारी ऐसी वस्तु हैं जिन पर आगे चलकर शुन्य ड्यूटी लगेगी।

वाणिज्य और उद्योग मंत्री ने कहा कि आने वाले समय में सरकार का उद्देश्य भारत—अमरीका के द्विपक्षीय व्यापार को 45 लाख करोड रुपये तक पहुंचाना है।

श्री गायल ने कहा कि व्यापार समझौते के बाद निवेशकों के लिए नए अवसरों के द्वार खुल चुके हैं। उन्होंने कहा कि इस समझौते का उद्देश्य निर्यात को बढ़ावा देना, रोजगार सृजित करना और भारत को 2047 तक विकसित भारत बनने की दिशा में आगे बढ़ाना है। भारत और अमरीका अंतरिम व्यापार समझौते का उद्योग जगत ने स्वागत किया है।

कृषि और किसान कल्याण मंत्री शिवराज सिंह चौहान ने भारत—अमरीका अंतरिम व्यापार समझौते की सराहना की है। उन्होंने कहा कि इससे किसानों को पूर्ण संरक्षण प्राप्त होगा। श्री सिंह ने कहा कि किसानों का हित सर्वोपरि है। बाइट....

हमारे सारे उत्पाद जो हमारे किसान पैदा करते हैं वो पूरी तरह से सुरक्षित हैं। उलटे निर्यात के लिए हमको बाजार मिलेगा। हमारा बासमती चावल अमरीका में धूम मचाएगा। अठारह परसेंट उस पर टैरिफ घटकर हो

गया है। हमारे मसाले जाएंगे, हमारे टैक्सटाइल अगर जाएगा तो कपास के किसानों को फायदा होगा।

प्रदेश विधानमंडल का बजट सत्र नौ फरवरी से शुरू होगा। सत्र 20 फरवरी तक चलेगा। सत्र के दौरान 11 फरवरी को प्रदेश सरकार वित्तीय वर्ष 2026-27 का बजट विधानमंडल के दोनों सदनों में पेश करेगी। सत्र की शुरुआत राज्यपाल आनंदीबेन पटेल के अभिभाषण से होगी जिसमें दोनों सदनों के सदस्य उपस्थित रहेंगे। इसी दिन सरकार की ओर से कुछ अध्यादेश और विधेयक भी सदन के पटल पर रखे जाएंगे। इसके बाद राज्यपाल के अभिभाषण पर चर्चा शुरू होगी जो 13 फरवरी तक चलेगी।

14 फरवरी शनिवार और 15 फरवरी रविवार को अवकाश रहेगा। 16 फरवरी से 20 फरवरी तक बजट पर विस्तृत चर्चा की जाएगी। इस बीच विधानसभा अध्यक्ष सतीश महाना ने वरिष्ठ अधिकारियों के साथ बैठक कर विधानमंडल के बजट सत्र के दौरान सदन के सुचारु व सुरक्षित संचालन के लिए सुरक्षा प्रबंधों और सुविधा का विशेष ध्यान रखने के निर्देश दिए हैं। श्री महाना ने विधान भवन परिसर में सदस्यों के आवामगन प्रभावी सुरक्षा जांच तथा किसी भी आपात स्थिति से निपटने की तैयारियों की भी समीक्षा की।

ब्रेक

यह समाचार आप आकाशवाणी लखनऊ से सुन रहे हैं।

ताज़ा समाचार जानने के लिये आप हमारी वेबसाइट न्यूज़ ऑन ए0आई0आर0 डॉट जी0ओ0वी0 डॉट आई0एन0 पर लॉगिन कर सकते हैं। इसके साथ ही आप प्रादेशिक समाचारों का यह बुलेटिन हमारे यूट्यूब चैनल न्यूज़ ऑन एआईआर लखनऊ पर भी सुन सकते हैं।

बसपा प्रमुख मायावती ने आज लखनऊ में पार्टी कार्यालय में 2027 के विधानसभा चुनाव की तैयारियों को लेकर समीक्षा बैठक की। इस बैठक में प्रदेश के पदाधिकारियों के साथ सभी जिलों और विधानसभा क्षेत्रों के अध्यक्ष उपस्थित रहे। बैठक में संगठन और चुनावी रणनीति पर चर्चा की गई। मायावती ने कहा कि एसआईआर की वजह से प्रदेश में पार्टी के काम प्रभावित हुए हैं, अब उन कार्यों को पूरा किया जायेगा। बाइट.....

इस बैठक में खासकर पार्टी संगठन के कार्यों की , व सर्व समाज में पार्टी के जनधार को बढ़ाने के लिए दिए गए कार्यों की तथा पार्टी की हर वर्ष कि सालाना गतिविधियों को चलाने के लिए पार्टी के आर्थिक मदद हेतु दिए गए कार्यों की भी विस्तार से चर्चा की जायेगी। हालांकि इस दौरान पिछले कुछ महीनों से जहाँ बोटों के एसआईआर का कार्य होने की वजह से पार्टी के अधिकांस कार्य काफी प्रभावित व विलंब हो गए हैं। उन्हें अब जल्द ही पूरा करने के लिए विशेष कदम उठाए जाएंगे।

केन्द्रीय ग्रामीण विकास राज्य मंत्री कमलेश पासवान ने आज वाराणसी में केन्द्रीय बजट को लेकर पत्रकार वार्ता को संबोधित किया। उन्होंने कहा कि बजट में वाराणसी के लिये रेलवे के हाईस्पीड कॉरिडोर निर्माण की घोषणा की गई है, इससे न सिर्फ समय की बचत होगी, बल्कि विकास की गति भी तेज होगी। श्री पासवान ने कहा कि जीवन रक्षक दवाओं को सस्ता करने के साथ इस बजट में मध्यम वर्ग को राहत दी गई है। बाइट.....

सरकार ने देश को आधुनिक बनाने के लिये ट्वलव प्वाइन्ट टू लाख करोड़ कैप्टल इस्पटीचर करीब तिरपन लाख करोड़ का ऐतिहासिक बजट इस देश को देने का काम किया है। मध्यम वर्ग को राहत, विदेश में पढ़ने जाने वाले बच्चों और इलाज कराने वालों के लिये जो थीसियस सर्विस पांच परसेंट था उसको दो परसेंट बना दिया गया। इससे इच्छुक लोग होंगे जो बच्चे बाहर पढ़ने जाते हैं, उनको आर्थिक भार कम पड़ेगा। मेरठ में केन्द्रीय सहकारिता राज्य मंत्री कृष्ण पाल गुजर ने प्रेसवार्ता कर बजट की सराहना करते हुए कहा कि यह बजट विकसित भारत बनाने में मोदी सरकार के संकल्प को पूरा करेगा। बाइट.....

2047 का जो विकसित भारत का संकल्प मोदी सरकार है, उसके मार्ग को प्रशस्त करने वाला ये बजट है और ये ग्रोथ ओरियंटेट बजट है। इसमें जो पब्लिक केपेक्स है उसको बढ़ाने के लिए और वीनिमाल मैनुफैक्चरिंग को गति देने वाला ये बजट है। इस बजट में अगले 25 साल का वीजन है।

केन्द्रीय बजट –2026 लेकर केन्द्रीय सामाजिक न्याय एवं अधिकारिता मंत्री डॉ० वीरेन्द्र कुमार ने आगरा में, प्रदेश के खेल एवं कल्याण राज्य मंत्री गिरीश चन्द्र यादव ने

अम्बेडकर नगर और व्यवसायिक शिक्षा एवं कौशल विकास राज्य मंत्री कपिल देव अग्रवाल ने प्रेसवार्ता को संबोधित किया।

प्रदेश में दो अलग-अलग सड़क दुर्घटनाओं में 9 लोगों की मौत हो गई, जबकि एक व्यक्ति गंभीर रूप से घायल हुआ है। मथुरा में यमुना एक्सप्रेस-वे पर आज तड़के हुए सड़क हादसे में 6 लोगों की मौत हो गई, जबकि एक व्यक्ति गंभीर रूप से घायल हो गया। पुलिस सूत्रों के अनुसार दिल्ली से कानपुर जा रही एक प्राइवेट बस को चालक ने निर्धारित ग्रीन जोन में न रोककर सड़क किनारे ही खड़ा कर दिया। इस दौरान पीछे से आ रहे कंटेनर ने बस को टक्कर मार दी और सड़क किनारे खड़े यात्रियों को भी कुचल दिया।

उधर हरदोई में सुरसा थाना क्षेत्र में एक तेज रफ्तार डम्पर ने बाइक को टक्कर मार दी, जिससे बाइक में सवार भाई, बहन सहित तीन लोगों की मौत हो गई।

लखनऊ में छावनी स्थित एएमसी स्टेडियम में सेना में अग्निवीर भर्ती के लिये आयोजित रैली में 13 जिलों के अभ्यर्थी भाग ले रहे हैं। इसी क्रम में आज अग्निवीर-क्लक, स्टोर कीपर टेक्निकल पद के लिये भर्ती परीक्षा हुई। इसके लिये 13 जिलों से एक हजार 103 अभ्यर्थियों को बुलाया

गया था, जिसमें से 874 अभ्यर्थियों ने इस भर्ती रैली में हिस्सा लिया। कल 8 फरवरी को अग्निवीर तकनीकी श्रेणी के लिये भर्ती आयोजित की जायेगी। भर्ती रैली में औरैया, चित्रकूट, कन्नौज, बांदा, महोबा, हमीरपुर, बाराबंकी, गोण्डा, कानपुर देहात, उन्नाव, कानपुर नगर, फतेहपुर और लखनऊ से लगभग 13 हजार अभ्यर्थी शामिल हो रहे हैं।

(समाप्त)